



இன்றைய செய்தி நாளைய வரலாறு

**முரசொலி**

நிறுவனர் : கலைஞர் மு. கருணாநிதி

வெள்ளிக்கிழமை 19.12.2025



மிரட்டப் போடப்பட்ட வழக்கு!

சோனியா, ராகுல் ஆகிய இருவரையும் மிரட்டுவதற்காகப் போடப்பட்ட 'நேஷனல் ஹெரால்டு' வழக்கின் குற்றப்பத்திரிக்கையை ஏற்க நீதிமன்றமே மறுத்துவிட்டது. இதன் மூலம் புலனாய்வு அமைப்புகளை தங்களது அரசியல் வேட்டைக்கு பா.ஜ.க. பயன்படுத்தி வருவது நீதிமன்றத்தில் அம்பலம் ஆகி இருக்கிறது.

'நேஷனல் ஹெரால்டு' என்ற வழக்கில் சோனியா, ராகுல் ஆகியோர் மீது கடந்த ஏப்ரல் 19ஆம் தேதியன்று டெல்லி சிறப்பு நீதிமன்றத்தில் அமலாக்கத்துறை குற்றப்பத்திரிகை தாக்கல் செய்தது. 988 கோடி ரூபாய் முறைகேடு நடந்திருப்பதாகச் சொல்லி டெல்லி, லக்னோ, மும்பை ஆகிய இடங்களில் இருக்கும் 'நேஷனல் ஹெரால்டு' சொத்துக்களை முடக்கினார்கள். இந்தக் குற்றப்பத்திரிக்கையைத்தான் டெல்லி நீதிமன்றம் நிராகரித்துள்ளது.

1938ஆம் ஆண்டு ஜவஹர்லால் நேருவால் பிரிட்டிஷ் இந்தியாவில் தொடங்கப்பட்டது 'நேஷனல் ஹெரால்டு' பத்திரிக்கை. 'அசோசியேட்டட் ஜர்னல்ஸ் லிமிடெட்' (ஏ.ஜே.எல்.) என்ற நிறுவனத்தின் சார்பில் இந்தப் பத்திரிகை வெளியிடப்பட்டு வந்தது. நேருவின் மிகக்கடுமையான அரசியல் தலையங்கங்கள் காரணமாக 1942ஆம் ஆண்டு பிரிட்டிஷ் ஆட்சியால் இப்பத்திரிக்கை தடை செய்யப்பட்டது. மூன்று ஆண்டுகள் கழித்து மீண்டும் வந்தது. சுதந்திர இந்தியாவில் பிரதமர் ஆன நேரு, அந்தப் பத்திரிக்கையின் இயக்குநர் குழுவில் இருந்து தனது பொறுப்பை விட்டு விலகினார். ஆனாலும் காங்கிரசு கட்சியின் நிதியின் மூலமாகத்தான் அது செயல்பட்டது. 2008ஆம் ஆண்டு நிறுத்தப்பட்டது. 2016 முதல் இணையப்பதிப்பாக வெளிவந்தது.

2012 ஆம் ஆண்டு சுப்பிரமணியம் சுவாமி, "சோனியா, ராகுல் ஆகிய இருவரும் காங்கிரஸ் கட்சி நிதியைப் பயன்படுத்தி, ஏ.ஜே.எல். நிறுவனத்தைக் கைப்பற்றி அதன் 2,000 கோடி ரூபாய்க்கும் அதிகமான சொத்துக்களை அடையும் நோக்கில் செயல்பட்டார்கள்" என்று குற்றம் சாட்டினார். ஆனால் இதன் சொத்துக்களில் இதுவரை எந்த மாற்றமும் செய்யப்படவில்லை என்று காங்கிரஸ் கட்சி விளக்கம் அளித்தது.

"சோனியாவும், ராகுலும் சேர்ந்து 'நேஷனல் ஹெரால்டு' பத்திரிக்கையின் சொத்துக்களை அபகரிக்கப் பார்க்கிறார்கள்" என்று சுப்பிரமணியம் சுவாமி சொல்வதை மட்டுமே வைத்து 2014ஆம் ஆண்டு ஆட்சிக்கு வந்த பா.ஜ.க. அரசு வழக்குப் போட்டது.

"சோனியா, ராகுலுக்கு 'யங் இந்தியா' நிறுவனத்தில் 76 விழுக்காடு பங்குகள் உள்ளன. அவர்களின் மேற்பார்வையில் ஏ.ஜே.எல். நிறுவனத்தின் 2 ஆயிரம் கோடி சொத்துக்களை அபகரிக்கும் நோக்கில் அந்த நிறுவனத்துக்கு காங்கிரஸ் கட்சி கடன் அளித்துள்ளது. இந்த விவகாரத்தில் சோனியா, ராகுல் உள்ளிட்டோர் 988 கோடி ரூபாய் முறைகேட்டில் ஈடுபட்டுள்ளார்கள்" என்று அமலாக்கத்துறை குற்றப்பத்திரிக்கை தாக்கல் செய்தது. குற்றப்பத்திரிக்கையில் காங்கிரஸ் கட்சியின் மறைந்த தலைவர்களான மோதிலால் வோரா, ஆஸ்கர் பெர்னான்டஸ் ஆகியோர் பெயர்களை எல்லாம் சேர்த்தார்கள்.

இவ்வழக்கில் 2014-ஆம் ஆண்டு ராகுல், சோனியா உட்பட குற்றம் சாட்டப்பட்ட அனைவருக்கும் டெல்லி நீதிமன்றம் சம்மன் அனுப்பியது. 2015-ஆம் ஆண்டு இவ்வழக்கில் சோனியா, ராகுல் இருவருக்கும் முன் பிணை வழங்கப்பட்டது. 2019- ஆம் ஆண்டு 'நேஷனல் ஹெரால்டு'க்குச் சொந்தமான 16 கோடி ரூபாய் மதிப்புடைய சொத்துக்களை பறிமுதல் செய்ததாக அறிவிக்கப்பட்டது.

2025ஆம் ஆண்டில் இந்த வழக்கில் குற்றப்பத்திரிக்கை தாக்கல் செய்தார்கள். 2014 முதல் 2025 வரையிலான 11 ஆண்டு காலம் காங்கிரஸ் கட்சியை மிரட்டுவதற்காக மட்டுமே 'நேஷனல் ஹெரால்டு' என்ற சொல் பயன்படுத்தப்பட்டுள்ளது.

"ஜவஹர்லால் நேரு எங்களுக்கு அரசியலை மட்டும் கற்றுத் தரவில்லை. அச்சத்தை எதிர்கொள்ளவும், உண்மையின் பக்கம் நிற்கவும் கற்றுத் தந்தார்" என்று ராகுல் சொல்லி வந்தார். ஆனாலும் இந்த வழக்கை வைத்து சோனியாவையும் ராகுலையும் பா.ஜ.க. அரசு மிரட்டி வந்தது.

நீதிமன்றத்தில் தொடக்கம் முதலே அடி வாங்கி வந்தது அமலாக்கத்துறை. கடந்த ஏப்ரல் 26ஆம் தேதியே நீதிபதி அமலாக்கத்துறைக்கு எச்சரிக்கை விடுத்தார். "நேஷனல் ஹெரால்டு வழக்கு தொடர்பாக சோனியா காந்தி மற்றும் ராகுல் காந்தி ஆகியோருக்கு எதிராக நோட்டீஸ் எதுவும் இப்போது பிறப்பிக்க முடியாது.

ஏனெனில் இந்த விவகாரம் தொடர்பாக அமலாக்கத்துறை தரப்பில் தாக்கல் செய்யப்பட்டுள்ள குற்றப்பத்திரிக்கையில் போதிய ஆவணங்கள் மற்றும் ஆதாரங்கள் இல்லை. முதலில் விடுபட்ட ஆவணங்களை அமலாக்கத்துறை தரப்பில் இருந்து நீதிமன்றத்தில் தாக்கல் செய்யுங்கள். அதன் பின்னர் அதனை ஆய்வு செய்து முடிவெடுக்கலாம். எந்த ஒரு உத்தரவாக இருந்தாலும் அதில் குறைபாடு உள்ளதா என்று நீதிமன்றம் கண்காணிக்க வேண்டும். அது எங்களது முக்கிய கடமை ஆகும். எனவே இந்த வழக்கில் நாங்கள், அதாவது நீதிமன்றம் திருப்தி அடைவதற்கு முன்னதாக நோட்டீஸ் பிறப்பிக்க முடியாது" என்று திட்டட்டடமாக நீதிபதி தெரிவித்தார். அதன்பிறகும் ஆதாரம் எதையும் அமலாக்கத்துறை தரவில்லை.

அமலாக்கத்துறையின் அரசியல் நடவடிக்கையை நேற்றைய தினம் டெல்லி நீதிமன்றம் உடைத்துவிட்டது. "இந்தக் குற்றச்சாட்டு தொடர்பாக காவல் துறையின் முதல் தகவல் அறிக்கையின் அடிப்படையில் அல்லாமல் சுப்பிரமணியம் சுவாமி என்ற தனி நபர் அளித்த புகாரின் அடிப்படையில் அமலாக்கத்துறை விசாரணை மேற்கொண்டு குற்றப்பத்திரிக்கை தாக்கல் செய்வதை அனுமதிக்க முடியாது" என்று டெல்லி நீதிமன்றம் குறிப்பிட்டுள்ளது.

"ஏற்கனவே இந்த வழக்கை டெல்லி காவல் துறையின் பொருளாதாரக் குற்றப் பிரிவு விசாரித்து வருகிறது. இந்தச் சூழலில் அமலாக்கத்துறையின் வாதங்களின் அடிப்படையில் இந்த விவகாரத்தை விசாரிப்பது என்பது முன்கூட்டியே அவசரப்படுவதாக அமையும்" என்று சொல்லி அமலாக்கத் துறையின் குற்றப்பத்திரிக்கையை டெல்லி சிறப்பு நீதிமன்ற நீதிபதி விஷால் கோன்னே மறுப்புத் தெரிவித்துவிட்டார்.

மோடி அரசாங்கத்தின் சட்ட விரோத நடவடிக்கைகள் இதன் மூலம் அம்பலம் ஆகிவிட்டது. புலனாய்வு அமைப்புகளை தங்களது அரசியல் தீய நோக்கத்துக்குப் பயன்படுத்தியது வெளிச்சத்துக்கு வந்துவிட்டது.

அரசியல் எதிரிகளைப் பழிவாங்க எதையும் செய்வோம் என்ற ஆணவத்துக்கு அடி கொடுத்துள்ளது டெல்லி சிறப்பு நீதிமன்றம்.



முதலமைச்சர் மு.க.ஸ்டாலின் அவர்களை நேற்று (18.12.2025) தலைமைச் செயலகத்தில், இலங்கை நாட்டின் தமிழ் தேசிய மக்கள் முன்னணி கட்சி தலைவர் கஜேந்திரகுமார் பொன்னம்பலம், பொதுச் செயலாளர் செல்வராஜா கஜேந்திரன், தமிழ் தேசிய கட்சித் தலைவர் நல்லதம்பி ஸ்ரீகாந்தா, ஜனநாயக இலங்கை தமிழ் அரசு கட்சித் தலைவர் கே.வி.தவராசா, தமிழ் தேசிய பசுமை இயக்கத்தின் தலைவர் பொன்னுதுரை ஜங்கரநேசன் ஆகியோர் சந்தித்துப் பேசினார்கள். இச்சந்திப்பின்போது, விடுதலைச் சிறுத்தைகள் கட்சித் தலைவரும், நாடாளுமன்ற உறுப்பினருமான தொல். திருமாவளவன், தமிழ் தேசிய மக்கள் முன்னணி செப்தித் தொடர்பாளர் கனகத்தினம் சுகாஷ், தேசிய அமைப்பாளர் தருமலிங்கம் சுரேஷ், கொள்கை பரப்புச் செயலாளர் நடராஜர் காண்டன் ஆகியோர் உடனிருந்தனர்.

எங்களது யு.பி.ஏ. அரசு விவசாயத் தொழிலாளர்களுக்குக் கொடுத்த

அட்சய பாத்திரத்தை, பிச்சைப் பாத்திரமாக மாற்றிவிட்டது பா.ஜ.க. அரசு!

புதுடெல்லி, டி.செ.19-
மகாத்மா காந்தி ஊரக வேலை உறுதித் திட்டம் என்ற நூறு நாள் வேலை திட்டத்தின் பெயரிலிருந்து மகாத்மா காந்தியின் பெயரை நீக்கி, அதில் பல மாற்றங்களை கொண்டு வந்து புதிய சட்ட மசோதாவை தாக்கல் செய்துள்ளது ஒன்றிய அரசு.

இதன் மீதான விவாதத்தில் திராவிட முன்னேற்றக் கழகத்தின் துணைப் பொதுச் செயலாளர் மற்றும் திராவிட முன்னேற்றக் கழக நாடாளுமன்ற குழு தலைவர் கனிமொழி கருணாநிதி மக்களவையில் உரையாற்றினார்.

இதில் கனிமொழி கருணாநிதி ஆற்றிய உரை வருமாறு :-

"ஒரு மனிதனுக்கு வாழும் உரிமை என் பது, கண்ணியத்தோடு வாழ்வதையும் சேர்த்துதான் என உச்சநீதிமன்றம் 1985லேயே தெரி வித்திருக்கிறது.

பொருளாதார மேதை அமர்த்தியா சென் மகாத்மா காந்தி தேசிய ஊரக வேலை உறுதித் திட்டம் பற்றிய ஒரு விவாதத்தில் பேசும் போது, இதுபோன்ற சமூக பாதுகாப்பு திட்டங்கள் தான் விவசாயத் தொழிலாளர்களை வேலை இழப்பிலிருந்து காக்கின்றது என்று குறிப்பிட்டார்.

இன்று நீங்கள் தாக்கல் செய்திருக்கும் இந்த மசோதா ஏழை விவசாய தொழிலாளர்களின் கண்ணியத்தையும், அவர்களது வேலை உரிமையையும் தட்டிப் பறித்து விட்டது.

விபரீத பாரதம்!

ஒவ்வொரு சட்ட மசோதாவை இந்த அரசு கொண்டு வரும்போதும் விரிந்தி அல்லது சமஸ்கிருத மொழியிலேயே பெயர் வைக்கிறார்கள். ஏன் ஒரே ஒரு சட்ட மசோதாவுக்காவது தென்னிந்திய மொழிகளில் பெயர் வைத்தால் என்ன? ஒரே ஒரு சட்ட மசோதாவின் பெயராவது தமிழில் இருக்கிறதா? தெலுங்கில் இருக்கிறதா? கன்னட மொழியில் இருக்கிறதா? மராட்டிய மொழிகள் இருக்கிறதா? ஒடிசா மொழியில் இருக்கிறதா? நீங்கள் இந்தி மற்றும் சமஸ்கிருதத்தை திணிக்கவே விரும்புகிறீர்கள்.

இது வளர்ச்சி பாரதம் அல்ல விபரீத பாரதம்... வஞ்சிக்கப்படும் பாரதம்.

தொழிலாளர் விரோத அரசு விவசாய தொழிலாளர்களுக்கு எதிராக கொண்டு வந்திருக்கும் இந்த மசோதாவை திராவிட முன்னேற்றக் கழகத்தின் சார்பில் இந்த சட்ட மசோதாவை முற்றிலுமாக நான் மறுதலிக்கிறேன், எதிர்க்கிறேன்.

மகாத்மா காந்தி ஊரக வேலைவாய்ப்பு உறுதித் திட்டம் என்ற அந்தப் பெயரிலேயே... வேலைவாய்ப்பு உறுதி என்பது தெளிவாக சொல்லப்பட்டிருக்கிறது.

முதலில் இருந்த சட்ட மசோதா வேலை கேட்பவர்களுக்கு வேலை தருகிற திட்டமாக இருந்தது.

ஆனால் இப்போது நீங்கள் கொண்டு வந்திருப்பது அதிகாரங்களை கொண்டு போய் ஒன்றிய அரசின் கையிலே குவிக்கும் வகையில் மாற்றப்பட்டிருக்கிறது.

சுட்டாட்சி என்பது அதிகாரங்களை பகர்ந்து கொள்வது, அதிகாரங்களை பறித்துக் கொள்வதல்ல, அதிகாரங்களை குவித்துக் கொள்வதல்ல என்பதை நீங்கள் புரிந்து கொள்ள வேண்டும்.

கிராமப்புறங்களில் இந்தத் திட்டத்தை 100 நாள் வேலைத் திட்டம் என்றுதான் அழைக்கிறார்கள். இதன்படி முதியவர்கள் வேலைக்கு செல்ல முடியாதவர்கள், பெண்கள், மாற்றுத் திறனாளிகள் இவர்களுக்கெல்லாம் வேலை வாய்ப்பு வழங்கப்பட்டது.

ஆனால் நீங்கள் கொண்டு வந்திருக்கும் இந்த மசோதா இவர்களுக்கெல்லாம் எதிரான ஒன்றாக மாநில சுயாட்சியை கெடுக்கக்கூடிய ஒன்றாக, ஏழை மக்களுக்கு எதிரான ஒரு சட்டமாக இங்கே கொண்டுவரப்படுகிறது.

இந்த சட்ட மசோதாவின் 4.5 பிரிவுகளில், இந்தத் திட்டத்தின் கீழ் எந்த மாநிலத்திற்கு எவ்வளவு வேலை வாய்ப்புகளை வழங்கும் என்று ஒன்றிய அரசே முடிவு செய்யும் என சொல்லப்பட்டிருக்கிறது. எந்தப் பகுதியிலே இருக்கக்கூடிய மக்களுக்கு எவ்வளவு வேலை வாய்ப்பு வழங்கலாம் என்பதை நீங்கள் தீர்மானிப்பீர்கள்.

வ.உ.சி.யை உங்களுக்கு யார் என்றே தெரியாது!

உங்களுக்கு வ.உ.சி. என்றாலே யார் என்று தெரியாது. செக்கிழுத்த செம்மல் என்றால் யார் என்று தெரியாது. தேர்தல் வந்தால் மட்டும் தான் உங்களுக்கு தமிழ்நாட்டின் ரூபகம்

'மகாத்மா காந்தி தேசிய வேலை உறுதி' திட்ட பெயர் மாற்ற விவாதத்தில் கனிமொழி கருணாநிதி எம்.பி. உரை!



வரும், தமிழ்நாட்டிலே வந்து தமிழராக பிறக்கவில்லையே என்று வருத்தப்படுகிறீர்கள்.

ஆனால் பீகார் மாநிலத்தில் தேர்தல் நடந்தால் அங்கே போய், தமிழர்கள் பிகாரிகளுக்கு எதிரானவர்கள் என்று பேசுவீர்கள். ஒடிசாவில் தேர்தல் நடந்தால் அங்கே போய், தமிழர்கள் இங்கே அதிகாரத்தை கைப்பற்ற முயற்சிக்கிறார்கள் என்று பேசக்கூடியவர்கள் நீங்கள்.

இப்படி மாநிலங்களைப் பற்றி குறிப்பாக தமிழ்நாட்டைப் பற்றி எந்தவித அக்கறையும் இல்லாத நீங்கள் எப்படி தமிழ்நாட்டிலே நாகப்பட்டினத்தில், தஞ்சாவூரில், தூத்துக்குடியில், திருநெல்வேலியில், நாங்குநேரியில் கிராமங்களில் உள்ள மக்களின் வேலை தேவைகளை புரிந்து கொண்டு ஒதுக்கீடு செய்வீர்கள் என்று எனக்கு சொல்லுங்கள்.

மாநில அரசு அங்கே இருக்கக்கூடிய தேவைகளுக்கு ஏற்ப இத்தனை நாட்களாக வேலைவாய்ப்பை வழங்கிக் கொண்டிருந்தது. இப்போது அந்த உரிமையையும் மாநிலங்களிடமிருந்து பறிக்கும் வகையில் இந்த மசோதாவை கொண்டு வந்திருக்கிறீர்கள்.

மாநில உரிமைகள் – மாநில சுயாட்சி அழிக்கப்படுகிறது!

நீங்கள் கொண்டு வரும் அனைத்து மசோதாக்களிலும் மாநில உரிமைகள் மாநில சுயாட்சி அழிக்கப்படுகிறது ஒழிக்கப்படுகிறது.

யூபிஏ அரசாங்கத்திலே நாங்கள் கொண்டு வந்த மகாத்மா காந்தி ஊரக வேலை உறுதித் திட்டத்தில், தொழிலாளர்களுக்கான சம்பளம் என்பது முழுமையாக ஒன்றிய அரசின் பொறுப்பில் இருந்தது. ஆனால் இப்போது இந்த மசோதா 60: 40 என அந்த விதித்தை மாற்றி அமைத்திருக்கிறது.

இத்தனை ஆண்டுகளாக பாஜக அல்லாத மாநில அரசுகளுக்கு இந்த தொகையை சரியான நேரத்தில் வழங்காத நீங்கள், இனி வழங்குவீர்கள் என எந்த நம்பிக்கையில் நாங்கள் இருக்க முடியும்?

அதுமட்டுமல்லாமல், இந்தத் திட்டத்தின் கீழ் 75% நிதியை ஒன்றிய அரசு வழங்கும், மீதி இருக்கும் 25 % நிதியை உபகரணங்களுக்காக மாநில அரசு வழங்கும் என்ற நிலையை மாற்றி... 60: 40 என மாற்றுவதற்கான காரணம் என்ன? வேலை வாய்ப்புகளை மாநில அரசுகள் அதிகரித்தால் அதற்கான ஒரு தொகையை மாநிலங்களே ஏற்றுக்கொள்ள வேண்டும் என்பது எப்படி நியாயமாக இருக்க முடியும்?

ஏனென்றால் தொடர்ந்து மாநிலங்களுக்கு வழங்கப்படும் நிதியை நீங்கள் குறைத்துக் கொண்டே வந்து கொண்டிருக்கிறீர்கள்.

89 சதவீதத்திலிருந்து இன்று 79% ஆக குறைக்கப்பட்டிருக்கிறது. செல் இல் இருந்து வரக்கூடிய நிதியை ஒவ்வொரு ஆண்டும் அதிகமாக எடுத்துக் கொள்வது ஒன்றிய அரசான நீங்கள்தான்.

மாநிலங்களுக்கு வரக்கூடிய வருமானத்தை குறைக்கக்கூடிய அதே நேரத்திலே, மாநில அரசுகளின் செலவுகளை அதிகரிக்க வைக்கும் சூழலை நாம் பார்க்கும் கொண்டிருக்கிறோம்.

மாநில அரசுக்கு 39 சதவிகிதம் நிதி வழங்கி

விட்டு பிரதம மந்திரி பெயரில் திட்டம்!

60: 40 என்று சொல்கிறீர்கள். பிரதம மந்திரி விடு கட்டும் திட்டம் என்று ஒரு திட்டத்திற்கு பெயர் வைத்திருக்கிறீர்கள். ஆனால் அந்தத் திட்டத்தின் கீழ் 61% நிதியை வழங்குவது மாநில அரசு. ஒன்றிய அரசு வழங்குவது 39 சதவீதம் தான்.

அதேபோல பிரதான் மந்திரி மத்திய சம்பத்த யோஜனா. இந்தத் திட்டத்தின் கீழ் ஒன்றிய அரசு வழங்குவது 27 சதவீதம் மட்டும் தான். இதில் தமிழ்நாடு மாநில அரசு வழங்குவது 73 சதவீத நிதி.

முதியோர் உதவித் தொகையில் ஆயிரம் ரூபாய்க்கு மேலாக வழங்குவது எங்களுடைய மாநில அரசு. நீங்கள் கொடுப்பது 200.

ஜல் ஜீவன் மிஷன் திட்டத்தில் 50: 50 என்று சொன்னீர்கள். ஆனால் தமிழ்நாடு மாநில அரசு இந்தத் திட்டத்தை நிறைவேற்றுவதற்கு 55 சதவீத நிதியை வழங்கிக் கொண்டிருக்கிறது.

இப்படி ஒவ்வொரு திட்டத்திலும் எங்களை மாநிலங்களை வஞ்சித்துக் கொண்டிருக்கக்கூடிய ஆட்சி, இந்த மசோதாவின் மூலமாகவும் மக்களையும் மாநிலங்களையும் வஞ்சிக்கித் தொடங்கி இருக்கிறீர்கள். அதற்கு இதையும் ஒரு வாய்ப்பாக நீங்கள் பயன்படுத்திக் கொண்டிருக்கிறீர்கள் என்பதை நினைக்கும்போது வருத்தமாக இருக்கிறது, வெட்கமாக இருக்கிறது.

விவசாயத் தொழிலாளர் நிலையை அறிவீர்களா?

விவசாயப் பணிகள் நடைபெறும் 60 நாட்கள் இந்தத் திட்டத்தின் கீழ் பணிகள் இருக்காது என்று சொல்கிறீர்கள். விவசாயம் என்றால் என்ன என்பதை நீங்கள் அறிந்து கொள்ள வேண்டும்.

விதைக்கும் நாட்கள், நடவு செய்யும் நாட்கள் என்ற இந்த ஒரே நாட்களைத்தவிர அந்த 60 நாட்களில் பெரும்பாலும் விவசாய தொழிலாளர்களுக்கு வேலை கிடைக்காது என்பதை நீங்கள் புரிந்து கொள்ள வேண்டும். 60 நாட்களுக்கும் மேலான வேலை என்றால் அந்த விவசாய தொழிலாளியின் நிலை என்ன என்பதை சற்று நேரமாவது நீங்கள் சிந்தித்துப் பார்க்கிறீர்களா என உங்கள் மனசாட்சி தொடர் கேட்கிறேன். இது கூலி பிரச்சினை மட்டுமல்ல. 'நெகோஷியேசன்' பலர் என்பதையும் தட்டிப் பறித்திருக்கிறீர்கள் என்பதை குறிப்பிட விரும்புகிறேன்.

நாங்கள் யுபிஏ அரசாங்கத்தில் இந்தத் திட்டத்தை கொண்டு வந்த போது, ஒரு அட்சய பாத்திரத்தை விவசாயத் தொழிலாளர்களின் கைகளிலே வழங்கியது. அந்த அட்சய பாத்திரத்தை பிடுங்கி கொண்டு விவசாயத் தொழிலாளர்களின் கையில் பிச்சை பாத்திரத்தை இந்த அரசு திணித்திருக்கிறது.

நூறுநாள் வேலைத் திட்டத்தில் முழுமையாக வேலை தருகிறீர்களா?

125 நாட்கள் வேலை கொடுப்போம் என்று வேளாண் துறை அமைச்சர் இங்கே பேசினார். உங்களுடைய இந்த ஆட்சியிலே எந்த ஒரு மாநிலத்துக்காவது 100 நாட்களுக்காவது வேலை வழங்கியிருக்கிறீர்களா? இல்லை. 40, 46 நாட்களை தான்வெறு கிடை யாது.

எங்கள் ஊரில் ஒரு சொல்வடை சொல்வார்கள். ஊரே ஏறி கோழி பிடிக்க முடியாத வன், வானம் ஏறி வைகுண்டம் போவது எப்படி என்று. இதுதான் இங்கே இருக்கக்கூடிய நிலை.

இதையெல்லாம் தாண்டி வெட்கப்படக்கூடிய நிகழ்வாக இந்தத் திட்டத்தின் பெயரில் இருந்து மகாத்மா காந்தியின் பெயரை நீக்கி இருக்கிறீர்கள். தந்தை பெரியார் அவர்கள் மகாத்மா காந்தி அவர்கள் இறந்தபோது இந்த தேசத்திற்கு காந்தி தேசம் என்று பெயர் வைக்கவேண்டும் என்று கூறினார். ஆனால் நீங்களோ இந்தத் திட்டத்தின் பெயரில் இருந்தே காந்தி அவர்களின் பெயரை எடுத்துவிட்டீர்கள். எனவே இதை நான் வன்மையாகக் கண்டனம் செய்கிறேன்" என கனிமொழி கருணாநிதி உரையை முடிக்கும் முன்பே அவருடைய ஒலிபெருக்கி அணைக்கப்பட்டது.